




۲۰۱۷/۰۱/۱۷



انجنیر سلطان جان کلیوال

په روسیه کی د افغانستان په هکله دری اړخيزي خبري

د افغانستان او نړۍ اطلاعاتی رسنیو خبر ورکړ چې نن د دسمبر د میشتی په ۲۷ نیټه چې د جدی د میاشت د شپږمی نیټی سره برابره ده، دروسی د دولت په میزبانی د پاکستان، چین او د روسی د هیواد تر منځ د افغانستان د روانو حالاتو په هکله دری اړخیزی خبری پیل شوی. داچې په دی دری اړخیزو خبرو کی کومی موضوعگانی شاملی وی او تر او سه د دی دری هیوادونو د تر منځ په کومو خبرو موافقه شوی کنه، نه ده معلومه. افغان دولت په دی هکله شدید عکس العمل بنکاره کړی او ټولی هغه خبری یی په کلکه رد کړی او غندلی دی چې د افغانستان په هکله وی او افغان دولت پکی حضور ونه لری. دا د پوهیدو وړ او د نړیوالو حقوقو سره برابره خبره ده چې د هر دولت په هکله چې د نورو دولتونو له خوا کومی پریکړی د هماغه دولت د گډون نه پرته وشی، نوموری دولت نه یواځی داچې د دی پریکړو په منلو مکلف نه دی، بلکی په دا ډول پریکړو د نړیوالو (بین الدول) حقوقو له مخی د اعتراض حق هم لری، داچې د افغان دولت به تر کومه ځایه په دی دری هیوادونو اعتراض وکړی او د یوه اشغال شوی دولت په توگه به د دوی اعتراض ته نوره نړی څومره اهمیت ورکړی هم یوه نا معلومه او گونگه مسئله ده. زه دلته په ډیره لنډه توگه غواړم چې له دی هیوادو نه یوڅو هغه پوښتنی وکړم چې د افغان دولت نه، بلکی د افغان ولس په منځ کی پری خبری کیر او د افغانانو سره یی اندیښنی را پیدا کړیدی.



– تر ټولو د مخه پوښتنه داده چې ولی دا خبری د روسی په هیواد کی د دسمبر د میاشتی په ۲۷ نیټه چې د جدی د میاشتی د ۶ نیټی سره برابره ده، او دا هغه ورځ او نیټه ده، چې د وخت شوروی دولت ۳۷ کاله د مخه په همدی ورځ په افغانستان باندی وسله وال یرغل وکړ، د دی هیواد دولتی زعامت یی (که څه هم یو مستبد زعامت و) له منځه یوړ او پرځای یو داسی گوداگی نظام قدرت ته ورساوه چې د افغانستان ټولی چاری یی همدی روسانو ته وسپارلی او پوره ډولس کاله یی د افغانستان هر څه د خاورو سره خاوری کړل، او نن بیا هم په همدی ورځ د پاکستان او چین سره یوځای د افغانانو د لانوری بربادی د پاره نوی پلا نونه جوړوی او هغه هم په همدی کرغیرنه ورځ، ولی دا ورځ؟

– روسی مقامات د افغانستان د طالبانو سره د ایران د اسلامی دولت په څیر خپلی اړیکی نه پټوی او په بنکاره وایی چې دوی غواړی چې د طالبانو سره د داعش د مخنوی د پاره چې د پخوانی شوروی له پولو نه، یعنی د منځنی اسیا هوادونو ته را تیر نه شی مرسته کوی. سوال دادی چې ایا روس او چین هم د ایران او پاکستان په څیر غواړی چې د طالب او داعش د جنگ میدان د افغانستان جغرافیه و گرځوی؟ او ایا دوی په دی نه پوهیږی چې په دی کار سره

افغان موجود دولت ورو ورو له پښو لویږی او د دی دولت د سقوط سره سم که بیرته طالبانی نظام په افغانستان کی په پښو ودریږی دا پروژه به په هماغه لومړی ورځ د پخوانی شوروی د پولو نه ورتیره نه شی، او په لنډ وخت کی به د مرکزی اسیا پرتولو هیوادونو تسلط پدانگری او د تندروانو په لاس د بل شوی اور لمبی به ډیری ژر د چین له دیوال او د قفقاز له غرونو نه هم ور وا نه وری؟؟؟

- ایا روسیه او چین په دی نه پوهیږ چی پاکستان د دنیا تر ټولو هیوادونو نه زیات، په سیمه او نړی کی د تروریزم او ترهگری حامی، پالونکی، روزونکی او ساتونکی هیواد دی، او همدا اوس د تروریستانو ټول مرکزونه او مشران په همدی هیواد کی پراته دی او له همدی ځایه د نړی په نورو برخو کی د وژلو او بربادیو د پاره پلانونه جوړوی؟
- ایا د روس او چین زعامتونه او د جاسوسی سازمانونه دومره کمزوری او بی خبره دی چی د پاکستان د (آی،اس،آی) د اداری اړیکی او همکاری د امریکا د(سی،آی،ای) او د انگلستان د(انٹیبلینت سرویس) د سازمانونو سره نه شی درک کولی او په دی نه پوهیږی چی هغه گزارونه چی د همدی سازمانو په مرسته د بیلا بیلو وسیلو د په کار اچولو له مخی په نوره نړی کی هره ورځ تر سره کیږی د دوی هیوادونه به ورنه په امن کی پاتی شی؟

- ایا د روس او چین دولتونه په دی نه دی خبر چی د دا تیرو شپاړسو کلونو په اوږدو کی یعنی له هغه وخته را هیسی چی په افغانستان کی د امریکا د نظامی مداخلی په نتیجه کی د طالبانو دولت مات شو بیا تر ننه پوری د پاکستان هیواد د امریکا له دولت او د ناتو د نورو هیوادونو نه، په دی نامه چی د تروریزم سره په مبارزه کی مرستو ته اړتیا لری په سونو بیلینونه ډالر تر لاسه نکړل، او ایا له همدی هیواد نه هره ورځ نوو تروریستانو سر راپورته نکړ او په همدی افغانستان کی بی د ناتو نظامی قواو ته د سر په کاسه کی اوبه ورنکړی؟؟؟ اوس چی په پاکستان باندی د غرب (خصوصاً د امریکا)، د دوه مخی او درغو له کبله د مرستو اندازه کمه شویده نو دوه نور بی تمیزه قوتونه یی د گتی اوچتونی د پاره پیدا کړل. دا مثل دلته بڼه تحقق پیدا کوی چی وایی: (تا که احمق در جهان است مفلس در نمی ماند).
- روس ته خو به په یاد وی خو چین ته هم په کارده چی په دی و پوهیږی چی افغانان ممکن د دنیا تر ټو بی وزله او د کمو امکاناتو لرونکی ملت وی. خو د دی تر څنگ له هغه وخته چی دا ملت د دی ځمکی په مخ را پیدا شوی دی، د دنیا هیڅ زورگیر توان په دی نه دی بریالی شوی چی د دی ملت غاری ته د غلامی رسی ورواچوی. روس او چین به بیا هم و کولای شی چی دا خلک و وژنی، لوټ یی کړی، برباد او خراب یی کړی، خو یو کار به ونه شی کولای، او هغه داچی تر ډیره وخته دوی په خپله گټه و کاروی. افغانان پاک زری او ساده خلک دی خو کله چی د چا په ټگی برگی و پو هیږی بیا ورسره په هماغه شیبه دغرو ته تیار وی.

- همدا سی نوری ډیر پوښتنی شته چی د افغان ولس یی د روس او چین دولتونو ته راجع کوی او خبرداری ورکوی چی د پاکستان سره د دوی هره پرېکړه شاید دومره د افغانستان په زیان تمامه نه شی لکه خپله د دوی په ضرر چی تمامیری، ځکه پاکستان یو هسی هیواد دی لکه اوبه او اوبه چی په هر لوبنی واچولی شی د هماغه لوبنی شکل او رنگ ځانته غوره کوی.

- بلاخره افغان دولت که چیری په خپلو کړو وړو کی آزاد وی او په مستقله توگه د عمل کولو صلاحیت لری باید بی د وخت له ضیاع څخه د ټولو لازمو لارو د په کار اچولو سره دا دری اړخیزی خبری او دی ته ورته نوری هغه پرېکړی چی د افغانانو د گډون نه پرته په هر ځای کی تر سره کیږی و غندی او د هغی په بی تاثیر کولو کی متین گامونه پورته کړی.

د دی تر څنگ طالبان هم باید دی ټکی ته پام وکړی چی لکه څنگه چی پاکستان په دا تیرو شپاړسو کالو کی د دوی د سادگی او ناسالمو احساساتو نه د دوی د هیواد (افغانستان) په وړانولو او بربادی کی گټه پورته کړیده، اوس یی د چین او روس سره بی له دی چی دوی وربانی وپوهیږی، د دوی په سر معامله پیل کړی ده او لکه څنگه چی یی پخوا د خلقیانو او پرچمیانو له وجود څخه د دی وطن په بربادی کی د کوکی کودیو په څیر استفاده کوله او په تاریخ کی یی ورته مخونه ور تور کړل، همداسی د دوی (طالبانو) نه هم گټه پورته کوی او له دوی نه به هم هماغه ډول تورمخی جوړ کاندی لکه د هغوی نه یی چی جوړ کړی ول. که طالبان آزاد وی او په مستقلة توگه د تصمیم نیولو صلاحیت ورسره وی، نو په دی، دی غور وکړی چی د روس او چین په لمنه کی ځان ور گزارول، هغه هم د پاکستان په پریکړه، څومره د دوی په ملی او اسلامی هویت باندی اغیزه کوی، او څه ډول اغیزه، مثبت که منفی؟

پای

دسمبر/۲۷/۲۰۱۶

تورنتو/کانادا

